

**Azərbaycan Respublikası ilə Qazaxıstan Respublikası
arasında iqtisadi əməkdaşlıq üzrə**

PROQRAM

Azərbaycan Respublikası ilə Qazaxıstan Respublikası arasında iqtisadi əməkdaşlıq üzrə Proqrama (bundan sonra - Proqram) ikitərəfli əməkdaşlığın gələcək inkişafı ilə bağlı razılaşdırılmış tədbirlər daxil olmuşdur.

Proqram 1998-ci ilin 24 oktyabr tarixində Bakı şəhərində imzalanmış Azərbaycan Respublikası ilə Qazaxıstan Respublikası arasında iqtisadi əməkdaşlığın dərinləşdirilməsi haqqında Sazişin 6-cı maddəsinin həyata keçirilməsi məqsədi ilə işlənib hazırlanmış və integrasiya və kooperasiya əlaqələrinin genişləndirilməsinə istiqamətlənmişdir.

I. PROQRAMIN MƏQSƏD VƏ VƏZİFƏLƏRİ

Bu Proqramın əsas məqsədi ardıcıl olaraq ticarət-iqtisadi əlaqələrin genişləndirilməsi, elmi-texniki tərəqqinin nailiyyətlərinin iqtisadiyyatın aparıcı sahələrinə tətbiq olunması, Azərbaycan Respublikası və Qazaxıstan Respublikası xalqlarının mədəni və mənəvi tələbatlarının təmin edilməsidir.

Proqramın yerinə yetirilməsi aşağıdakı məsələlərin həllinə yönəldilmişdir: ticarət-iqtisadi münasibətlərin bərabərlik və qarşılıqlı faydalı şərtlər əsasında daha da inkişaf etdirilməsi;

bank işi sahəsində əməkdaşlığın genişləndirilməsi və maliyyə-kredit münasibətlərinin təkmilləşdirilməsi;

qiymətli kağızlar bazarının inkişaf etdirilməsində qarşılıqlı fəaliyyət aparılması;

ayrı-ayrı dövlətlərarası layihə və proqramların formalaşdırılması, müxtəlif mülkiyyət növü və formalarından olan birgə müəssisələrin, maliyyə-sənaye qruplarının, beynəlxalq konsorsiumların yaradılması;

xarici iqtisadi fəaliyyət sahəsində əməkdaşlığın genişləndirilməsi;

Xəzər dənizinin sularının mühafizəsi və bioloji sisteminin qorunub saxlanması üzrə birgə tədbirlərin görülməsi, ekoloji vəziyyətin yaxşılaşdırılması, təbii fəlakətlərin və qəzaların qarşısının alınması və onların nəticələrinin aradan qaldırılması;

Avropa-Qafqaz-Asiya nəqliyyat dəhlizindən istifadədə qarşılıqlı fəaliyyət göstərilməsi;

Bakı və Aktau şəhərlərinin limanları arasında bərə keçidinin bərpa edilməsi;

karbohidrogen ehtiyatlarının ayrı-ayrı yataqlarının proqnoz-axtarış modellərinin və geoloji-iqtisadi modellərinin birgə formalaşdırılması, həmçinin onların işlənməsi və mənimsənilməsi;

karbohidrogen xammalının nəql olunmasının mümkün variantlarının birgə öyrənilməsi;

hər iki dövlətin təsərrüfat subyektlərinə düzgün rəqabət aparılması üçün şərait yaradılması;

aqrar-sənaye kompleksində uzunmüddətli əməkdaşlığın və qabaqcıl təcrübə mübadiləsinin genişləndirilməsi, o cümlədən kənd təsərrüfatı məhsullarının qarşılıqlı göndərilməsi;

humanitar, mədəni və sosial sahələrdə, habelə intellektual mülkiyyət sahəsində əməkdaşlığın inkişafı üzrə tədbirlərin işlənib hazırlanması və həyata keçirilməsi;

mütəşəkkil cinayətkarlıq, terrorizm, narkotik vasitələrin və psixotrop maddələrin qanunsuz dövriyyəsi və satışı ilə mübarizənin gücləndirilməsində fəaliyyətlərin uzlaşdırılması.

II. İQTİSADI ƏMƏKDAŞLIĞIN İNKİŞAFININ ƏSAS İSTİQAMƏTLƏRİ

Proqram ikitərəfli münasibətlərin daha da möhkəmləndirilməsinin, integrasiya proseslərinin gücləndirilməsinin və uzunmüddətli əməkdaşlığın həyata keçirilməsinin aşağıdakı istiqamətlərdə aparılmasını nəzərdə tutur:

milli-təsərrüfat strukturlarının dünya ölçülərinə istiqamətlənməsi sahəsində konseptual üsulların yaxınlaşdırılması;

əlverişli sosial-iqtisadi, maliyyə-kredit, hüquqi və investisiya şəraitinin yaradılması;

ixrac-idxal əməliyyatlarında razılaşdırılmış tarif siyasətinin, gömrük nəzarətinin işlənib hazırlanması;

hər iki dövlətin ərazilərindən yüklərin tranziti üçün əlverişli şəraitin yaradılması.

Proqramın məqsəd və vəzifələrinin praktiki həlli üçün aşağıdakılar nəzərdə tutulur:

yanacaq-energetika və aqrar-sənaye komplekslərində, maşınqayırma, kimya, neft-kimya və metallurgiya sənayelərində, nəqliyyatda və digər sahələrdə dövlətlərarası və sahələrarası (birgə) layihə və proqramların işlənib hazırlanaraq həyata keçirilməsi;

Qazaxıstan Respublikasının və Azərbaycan Respublikasının elmi potensiallarından səmərəli istifadə etmək məqsədi ilə elmi, layihə və konstruktor-texnologiya təşkilatlarının fəaliyyətinin koordinasiyası;

geologiya, geoloji kəşfiyyat işi və yerin təkindən istifadə sahəsində əməkdaşlıq;

neft-qaz kompleksi üçün növ avadanlıq istehsalının, neft-qaz hasilatı sahələrinə servis xidməti üzrə birgə müəssisələrin yaradılması;

səhiyyə, dərman preparatları və tibbi texnika istehsalı, sanitar-epidemioloji şəraitin yaxşılaşdırılması sahəsində əməkdaşlığın inkişafı;

zəruri statistik məlumatlar, elmi nəşr və tirajların, metodiki materialların mübadiləsi;

sosial təminat, məşğulluq və əmək şəraitinin yaxşılaşdırılması sahəsində əməkdaşlığın dərinləşdirilməsi;

müxtəlif sahələr üçün yüksək ixtisaslı kadrların hazırlanması, mütəxəssislərin, alimlərin, aspirantların, stajorların və tələbələrin mübadiləsi, habelə mədəniyyət, idman, turizm və sanatoriya-kurort işi sferasında qarşılıqlı fəaliyyət;

ətraf mühitin mühafizəsi və qorunması sahəsində əməkdaşlıq.

III. PROQRAMIN HƏYATA KEÇİRİLMƏSİ MEXANİZMİ

Proqramın reallaşdırılması Azərbaycan Respublikasının və Qazaxıstan Respublikasının dövlət orqanları və təsərrüfat subyektləri tərəfindən bu Proqramda və onun tədbirlər Planında müəyyənlanmış konkret fəaliyyətlərin aparılması ilə həyata keçirilir.

Bu Proqrama müvafiq olaraq birgə Azərbaycan-Qazaxıstan Hökumətlərarası Komissiyası onun həyata keçirilməsi üzrə razılaşdırılmış illik Tədbirlər Planını təsdiq edəcəkdir.

Proqramın və tədbirlərin əlaqələndirilməsini və onun icrasına nəzarəti birgə Azərbaycan-Qazaxıstan Hökumətlərarası Komissiyası həyata keçirəcəkdir.

1999-cu il oktyabrın 22-də Astana şəhərində Azərbaycan, qazax və rus dillərində olmaqla iki nüsxədə imzalanıb, həmçinin bütün mətnlər eyni qüvvəyə malikdir.

Azərbaycan Respublikası
Hökuməti adından
(İmza)

Qazaxıstan Respublikası
Hökuməti adından
(İmza)